

Miżuri pożittivi jistgħu jindirizzaw l-inugwaljanza bejn il-ġeneri u d-defeċit demokratiku b'mod effettiv

Il-Kummissjoni Nazzjonali għall-Promozzjoni tal-Ugwaljanza (NCPE) tilqa' l-proposti tad-dokument ta' konsultazzjoni '*Gender Balance in Parliament Reform*'. L-NCPE ilha għal ħafna snin tinsisti fuq il-bżonn li jiġi indirizzat id-defeċit demokratiku attwali li jirrizulta mill-iżbilanċ bejn il-ġeneri qawwi u persistenti fil-Parlament. Ħafna Stati Membri tal-UE bħall-Irlanda, Franza u Slovenja, għarfu l-bżonn li jiġi indirizzat dan id-defeċit u wettqu miżuri pożittivi għal rappreżentanza bilanċjata bejn in-nisa u l-irġiel fil-politika.

Dan id-dokument ta' konsultazzjoni jissuġġerixxi diversi miżuri pożittivi fi stadji differenti, li jindirizzaw kemm il-kawżi kif ukoll il-konsegwenzi tal-ingwaljanza bejn il-ġeneri fl-isfera politika, filwaqt li jikkunsidra l-kuntest politiku u soċjali partikolari għal Malta. Id-dokument jipproponi t-tnedija ta' Kummissjoni li xogħlha jkun li tiżviluppa Parlament iktar sensitiv lejn il-ġeneri, inċentivi lill-partiti politiċi sabiex ikollhom iktar kandidati nisa, awditjar perjodiku tal-ugwaljanza bejn il-ġeneri, għall-partiti politiċi, Kummissjoni Elettorali bilanċjata bejn il-ġeneri u riforma legali u Konstituzzjonali li taspira biex tal-anqas tilhaq 40% tar-rappreżentanza bejn iż-żewġ sessi.

Tali miżuri pożittivi, li għandhom l-għan li jaċċelleraw l-ugwaljanza *de facto* bejn in-nisa u l-irġiel, huma msemmija fl-Art 45 (11) tal-Konstituzzjoni ta' Malta li '*jipprovdu għat-tehid ta' miżuri speċjali bil-għan li tiġi aċċellerata l-ugwaljanza de facto bejn irġiel u nisa, u sa fejn biss dawk il-miżuri, meħud kont tat-tessut soċjali ta' Malta, ikunu murija li huma raġjonevolment ġustifikati f'soċjetà demokratika*'.

L-implimentazzjoni ta' din il-firxa ta' miżuri tkun tikkostitwixxi żvolta storika għall-ugwaljanza bejn il-ġeneri fil-prattika, li tagħmel lil Malta soċjetà iktar demokratika bil-partiċipazzjoni sħiħa u ugwali ta' nisa u rġiel fl-isfera politika.